



**PRIM'AWLA QORTI CIVILI  
ONOR IMHALLEF ANNA FELICE**

**Illum 09 ta' Marzu, 2016**

**Citazzjoni Nru: 404/2012 AF**

**GasanMamo Insurance Limited (C3143)**

**vs**

**Mario Seguna u  
Camel Seguna<sup>1</sup> u  
Kevin Debono**

**Il-Qorti:**

Rat ir-rikors ġuramentat tas-soċjetà rikorrenti GasanMamo Insurance Ltd (C3143) li ġie ppreżentat fl-20 ta' April 2012, li permezz tieghu wara li gie premess illi:

Fit-2 ta' Lulju, 1999 is-socjetà rikorrenti harget il-polza tal-assigurazzjoni numru 39364513CBB436 tat-tip "Third Party Only" fir-rigward tal-vettura bin-numru tar-registrazzjoni CBB

---

<sup>1</sup> *Fil-verbal tas-seduta tat-13 ta' April, 2021, il-Qorti tal-Appell ordnat il-korrezzjoni fl-okkju tas-sentenza fejn isem il-konvenut għandu jaqra 'Carmel' u mhux 'Camel'.*

436 proprjetà tal-intimat Mario Seguna, u f'ismu stess bhala assikurat, u liema polza kienet giet imgedda fl-1 ta' April, 2001 - u dana bhalma jirrizulta mid-dokument anness u mmarkat bhala **Dok. GMI.1**.

L-intimat l-iehor Carmel Seguna kien involut f'incident awtomobilistiku tas-7 ta' Ottubru 2001, meta uza u saq il-vettura bin-numru tar-registrazzjoni CBB 436 in konnessjoni ma' tellieqa ghaz-zwiemel, fi Triq Hal Taxien, il-Gudja, u f'liema tellieqa l-vettura in kwistjoni intramat b'apparat, ossija 'cage bars', illi jintuza sabiex iz-zwiemel ikunu kkontrollati u liema cage bars kienu qed jigu operati mill-vettura stess mill-intimat Kevin Debono.

Waqt illi dawn il-cage bars kienu qed jigu operati, intlaqat certu Alfred Mallia illi kien fit-triq in kwistjoni, u li sussegwentement garrab griehi ta' natura permanenti fuq persuntu, u dana bhalma jirrizulta mir-rapport tal-Pulizija anness u mmarkat bhala **Dok. GMI.2**.

Permezz ta' sentenza datata 26 ta' Marzu 2010 fl-ismijiet "**Alfred Mallia u martu Theresa ghal kull interess li jista' jkollha –vs- Carmel Seguna u Kevin Debono**" (Appell Nru. 248/2003) mogtija mill-Onorabbli Qorti tal-Appell (Sede Superjuri), il-konvenuti Carmel Seguna u Kevin Debono gew iddikjarati bhala responsabili ghall-incident imsemmi u gew ikkundannati in solidum u bejniethom sabiex ihallsu lil Alfred u Theresa konjugi Mallia is-somma f'danni ta' sebat elef sitt mijà u sebghin Euro u sittax-il Euro centezmu (€7,670.16) oltre l-ispejjez u l-imghaxijiet skond is-sentenza - **Dok. GMI.3** u **Dok. GMI.4**.

Is-socjetà rikorrenti hallset lil Alfred u Theresa konjugi Mallia is-somma komplexiva ta' tnax-il elf, disgha u erbghin Euro u sitta u erbghin Euro centezmi (€12,049.46) in linea ta' danni, spejjez u imghaxijiet, u dana kif kellha l-obbligu illi tagħmel ai termini tal-Art. 10 tal-Kap. 104 tal-Ligijiet ta' Malta - **Dok. GMI.5** sa **Dok. GMI.6**.

L-uzu tal-vettura f'dan l-incident kien oltre dak previst u kkontemplat fit-termini u l-kondizzjonijiet tal-polza mahruga

mis-socjetà rikorrenti, stante illi dawn il-kundizzjonijiet specifikament jistipolaw illi kwalsiasi vettura assikurata ma tistax tintuza ghal skopijet ta' tlielaq, hekk kif jirrizulta mill-'Exceptions to this Policy', Numru 13 (fuq pagna 6) ta' **Dok. GMI.7.**

Ghalhekk l-intimati kissru t-termini u l-kundizzjonijiet tal-polza assikurattiva in kwistjoni, u dana peress illi l-intimat Mario Seguna ippermetta illi l-vettura assikurata f'ismu tinstaq b'mod u ghal ghan projbit skond il-polza tal-assikurazzjoni in kwistjoni; filwaqt illi l-intimati l-ohra Carmel Seguna u Kevin Debono saqu u/jew operaw l-istess vettura ghal dak l-istess skop u ghan projbit skond il-polza assikurattiva in kwistjoni.

Interpellati permezz ta' ittra ufficcjali datata 24 ta' Novembru 2011 sabiex ihallsu lis-socjetà rikorrenti s-somma ta' tnax-il elf, disgha uerbghin Euro u sitta u erbghin Euro centezmi (€12,049.46) oltre spejjez u imghaxijiet, l-intimati Mario u Carmel Seguna baqghu inadempjenti, u ghalhekk kellha tigi stitwita din il-kawza – **Dok. GMI.8** u **Dok. GMI.9.**

Intalbet din il-Qorti biex:

1. Tiddikjara illi bl-egħmil tagħhom l-intimati ma osservawx it-termini u l-kundizzjonijiet tal-polza assikurattiva bin-numru 39364513CBB436 mahruga mis-socjetà rikorrenti fir-rigward tal-vettura bin-nurmu tar-registrazzjoni CBB 436 proprjetà tal-intimat Mario Seguna.
2. Tillikwida d-danni sofferti mis-socjetà rikorrenti fl-ammont ta' tnax-il elf, disgha u erbghin Euro u sitta u erbghin Euro centezmi (€12,049.46), jew kwalunkwe somma ohra verjuri okkorrendo bl-opra ta' periti nominandi.
3. Tikkundanna lill-intimati, in solidum u bejniethom sabiex ihallsu s-somma hekk illikwidata.

Bl-ispejjez, inkluzi dawk tal-ittra ufficcjali tal-24 ta' Novembru, 2011, u dak tal-Mandat ta' Sekwestru ipprezentat kontestwalment ma' dan ir-rikors mahluf, u bl-imghaxijiet mill-24 ta' Novembru 2011 sal-gurnata ta' pagament effettiv kontra

I-intimati li huma minn issa stess ingunti ghas-subizzjoni.

Rat ir-risposta ġuramentata ta' Mario u Carmel Seguna ippreżentata fit-8 ta' Ĝunju 2012, fejn ecceppew illi:

Preliminarjament l-eccipjent Mario Seguna mhux il-legittimu kontradittur tas-socjetà GasanMamo Insurance Limited stante illi s-sentenza datata 26 ta' Marzu 2010 fl-ismijiet "Alfred Mallia u martu Theresa għal kull interess li jista' jkollha vs Carmel Seguna u Kevin Debono (Appell Nru. 248/2003) qatt ma holqot stat fil-konfront tieghu u semmai l-istess Mario Seguna qatt ma kkaguna xi danni fil-konfront ta' Alfred Mallia.

In linea preliminari wkoll l-eccipjent Carmel Seguna mhux il-legittimu kontradittur tas-socjetà GasanMamo Insurance Limited stante li ma tezisti l-ebda relazzjoni guridika bejn l-eccipjent Carmel Seguna u s-socjetà GasanMamo Insurance Limited.

Ukoll in linea preliminari s-socjetà GasanMamo Insurance Limited għandha tagħmel il-prova li fil-fatt hija giet avzata permezz ta' ittra ufficċjali minn Alfred Mallia li l-istess Alfred Mallia kien fetah procedura civili għar-rizarciment tad-danni kontra l-eccipjenti Mario Seguna u Carmel Seguna.

In linea preliminari l-azzjoni hija preskritta fil-konfront ta' Mario Seguna ai termini tal-artikoli 2153 u 2156 tal-Kap. 16 tal-Ligijiet ta' Malta.

In linea preliminari wkoll l-azzjoni hija preskritta fil-konfront ta' Carmel Seguna ai termini tal-artikoli 2153 u 2156 tal-Kap. 16 tal-Ligijiet ta' Malta.

Subordinatament u mingħajr pregudizzju għas-suespost it-talbiet attrici għandhom jigu michuda stante li s-socjetà GasanMamo Insurance Limited m'għandha ebda dritt għal xi rizarciment tad-danni mingħand l-eccipjenti Mario Seguna u Carmel Seguna kif ser jirrizulta waqt it-trattazzjoni ta' dan ir-rikors għuramentat.

Salv eccezzjonijiet ulterjuri.

Jidher li għalkemm l-intimat Kevin Debono ġie debitament notifikat bir-rikors ġuramentat fis-17 ta' Mejju 2012, baqa' ma ppreżentax ir-risposta tiegħu u għalhekk huwa kontumaċi.

Rat id-dokumenti esebiti.

Semgħet ix-xieħda prodotta.

Rat l-atti kollha tal-proċess.

Rat li l-kawza thalliet għas-sentenza.

Jirrizulta illi fit-2 ta' Lulju 1999 is-soċjetà rikorrenti ħarġet polza ta' assigurazzjoni numru 39364513CBB436 tat-tip "*third party only*" fir-rigward tal-vettura CBB 436, tal-marka Toyota, Hi-Lux, proprietà tal-intimat Mario Seguna u f'ismu stess bħala assigurat. L-imsemmija polza kienet imġedda fl-1 ta' April 2001<sup>2</sup>.

Fis-7 ta' Ottubru 2001 seħħi l-inċident awtomobilistiku. Il-vettura in kwistjoni kienet qed tinstaq mill-intimat l-ieħor Carmel Seguna in konnessjoni ma' tellieqa taż-żwiemel fi Triq Hal Tarxien, Gudja. Il-vettura kienet armata b'apparat magħruf bħala "cage bars" li jintuża sabiex jiġu kkontrollati ż-żwiemel, liema "cage bars" kienu qed jiġu operati mill-intimat Kevin Debono. Ċertu Alfred Mallia, li kien fit-triq in kwistjoni intlaqat u ġarrab ġrieħi ta' natura permanenti<sup>3</sup>.

Fis-7 ta' Marzu 2003 Alfred u Theresa konjuġi Mallia permezz ta' ittra ufficjali<sup>4</sup> għarrfu lis-soċjetà GasanMamo Insurance Agency Ltd illi kienu pprezentaw čitazzjoni fil-Prim'Awla tal-

---

<sup>2</sup> Dok GMI1, fol 8

<sup>3</sup> Ara Rapport tal-Pulizija Dok GMI2, fol 10 et seq

<sup>4</sup> Ittra Ufficjali mibgħuta lis-soċjeta` rikorrenti minn Alfred u Theresa Mallia, Dok MBB1, fol 48

Qorti Ċivili fejn talbu li Carmel Seguna u Kevin Debono jiġu kkundannati jħallsu danni kkaġunati fuq Alfred Mallia bħala riżultat tal-incident. Dana għamluh għall-finijiet u effetti kollha tal-liġi, partikolarmen għall-finijiet tal-Kap 104 tal-Liġijiet ta' Malta (Assigurazzjoni ta' Vetturi bil-Mutur Għar-Riskji ta' Terzi Persuni).

Fis-26 ta' Marzu 2010 ingħatat sentenza<sup>5</sup> mill-Qorti tal-Appell (Superjuri) fil-kawża fl-ismijiet "Alfred Mallia u martu Theresa għal kull interess li jista' jkollha vs Carmel Seguna u Kevin Debono." Carmel Seguna u Kevin Debono ġew iddikjarati responsabbi għall-incident u kkundannati *in solidum* biex iħallsu d-danni fl-ammont ta' €7,670.16 oltre l-imgħaxix u l-ispejjeż.<sup>6</sup>

Fit-3 ta' Novembru 2010 Alfred u Theresa konjuġi Mallia b'referenza għad-deċiżjoni mogħtija ill-Qorti tal-Appell (Superjuri) fil-kawża fl-ismijiet "Alfred Mallia u martu Theresa għal kull interess li jista' jkollha vs Carmel Seguna u Kevin Debono", interpellaw<sup>7</sup> lis-soċjetà rikorrenti GasanMamo Insurance Ltd u lil Elmo Insurance Ltd sabiex huma jew min minnhom iħallsu l-ammont ta' €12,049.46.

Fit-28 ta' Frar 2011 is-soċjetà rikorrenti GasanMamo Insurance Ltd ħallset lil Alfred u Theresa Mallia s-somma ta' €12,049.46<sup>8</sup> kif kellha l-obbligu li tagħmel ai termini tal-Artikolu 10 tal-Kap 104 tal-Liġijiet ta' Malta (Assigurazzjoni ta' Vetturi bil-Mutur Għar-Riskji ta' Terzi Persuni).

Fl-4 ta' Marzu 2011, ġiet iffirmsata d-*Discharge Receipt & Subrogation Form*<sup>9</sup> relattiva.

---

<sup>5</sup> Sentenza tal-Qorti tal-Appell, 26.03.2010, DOk GMI3, fol 14

<sup>6</sup> Dok GMI3 (Sentenza) fol 14-26; Dok GMI4 spejjeż, fol 27

<sup>7</sup> Ittra legali datata 03.11.2010 mibgħuta lil GasanMamo Insurance Ltd u Elmo Insurance Ltd.

<sup>8</sup> Kopja taċ-ċekk, Dok GMI6, fol 29

<sup>9</sup> Discharge Receipt & Subrogation Form, Dok GMI5

Fil-24 ta' Novembru 2011 is-soċjetà rikorrenti imbagħad interpellat lill-intimati Mario Seguna u Carmel Seguna sabiex iħallsuha l-ammont ta' €12,049.46.<sup>10</sup>

Is-soċjetà rikorrenti intavolat din il-kawża għaliex issostni li l-vettura in kwistjoni intużat għal skopijiet li jmorru oltre dak previst u kkontemplat fit-termini u l-kundizzjonijiet tal-polza relattiva stante li huwa speċifikatament stipulat li kwalsiasi vettura ma tistax tintużha għal skopijiet ta' tlielaq. Hija għalhekk issostni li ladarba dawn it-termini u kundizzjonijiet inkissru meta l-vettura kienet involuta fl-inċident awtomobilistiku l-intimati għandhom jiġu kkundannati *in solidum* u bejniethom sabiex iħallsuha l-ammont ta' €12,049.46 (jew kwalunkwe somma oħra verjuri) bl-ispejjeż kif mitluba fir-rikors ġuramentat.

Il-konvenut Mario Seguna eċċepixxa li mhux il-leġittimu kontradittur stante li s-sentenza tas-26 ta' Marzu 2010 fl-ismijiet "Alfred Mallia u martu Theresa għal kull interess li jista' jkollha vs Carmel Seguna u Kevin Debano" (Appell Nru 248/2003) qatt ma ħolqot stat fil-konfront tiegħu u huwa qatt ma kkaġuna danni fil-konfront ta' Alfred Mallia.

Din il-kawża odjerna però ma tikkonċernax danni akwiljani iżda danni kontrattwali. Ir-responsabbilità għar-riżarciment tad-danni mħallsa mill-assikurazzjoni ai termini tal-Kap 104 tal-Liġijiet ta' Malta mhux relatata mar-responsabbilità għall-inċident. L-obbligu tal-ħlas lura ta' ammonti mħallsa mill-assikurazzjoni jitwieleq minn inadempjenza kontrattwali in kwantu l-assikurat, li jkun intrabat mal-assikurazzjoni li josserva l-obbligi imposti fuqu bħala kundizzjoni tal-ħruġ tal-polza, jonqos li jagħmel dan. Ir-radd lura tal-flus imħallsa mis-soċjetà rikorrenti huwa bbażat fuq l-allegat ksur tal-kuntratt bejnha u bejn l-assikurat.

Għalkemm kienu Carmel Seguna u Kevin Debono li effettivament ikkaġunaw l-inċident, ir-relazzjoni li qeqħda tiġi eżaminata f'din il-kawża hija proprju r-relazzjoni bejn is-soċjetà rikorrenti GasanMamo Insurance Ltd u Mario Seguna ibbażata

<sup>10</sup> Ittra uffiċċiali Dok GMI8, fol 37

fuq l-inadempjenza kuntrattwali tal-istess Mario Seguna. Il-kwistjoni ta' min ikkaġuna d-danni fl-incident awtomobilistiku m'għandhiex rilevanza f'din il-kawża u konsegwentement din l-eċċeżzjoni hija infodata u qed tiġi miċħuda.

Carmel Seguna minn naħa tieghu eċċepixxa li mhux il-leġittimu kontradittur tas-soċjetà rikorrenti stante li ma teżisti l-ebda relazzjoni ġuridika bejnu u bejnha.

Għar-raġunijiet mogħtija *supra*, din l-eċċeżzjoni invece qed tiġi milquġha. Carmel Seguna, minkejja li kien responsabbi għall-inċident awtomobilistiku, ma kellu l-ebda obbligi kuntrattwali vis-à-vis is-soċjetà rikorrenti u għalhekk mhux il-leġittimu kontradittur f'din il-kawża.

L-intimati jsostnu li s-soċjetà rikorrenti għandha tagħmel prova li fil-fatt ġiet avżata permezz ta' ittra ufficjali mingħand Alfred Mallia li l-istess Alfred Mallia kien fetaħ proceduri ċivili għarriżarċiment tad-danni kontra tagħhom.

Is-soċjetà rikorrenti fil-fatt esebiet l-ittra ufficjali tas-7 ta' Marzu 2003 li saret għall-finijiet tal-Kap 104 tal-Liġijiet ta' Malta. Permezz tagħha Alfred u Theresa konjuġi Mallia għarrfu lis-soċjetà rikorrenti (bħala s-soċjetà assikurattri li magħha kienet assikurata l-vettura) bil-proceduri li kienu fetħu kontra Carmel Seguna u Kevin Debono.

### **L-eċċeżzjoni preliminari ta' Mario Seguna li l-azzjoni hija preskritta fil-konfront tiegħu ai termini tal-artikoli 2153 u 2156 tal-Kodiċi Ċivili:**

Kif diġà ġie spjegat fir-rigward tal-ewwel eċċeżzjoni, din l-azzjoni hija waħda għad-danni kuntrattwali u għalhekk il-preskrizzjoni ai termini tal-Artikolu 2153<sup>11</sup> mhux applikabbi. Issir riferenza għas-sentenza mogħtija mill-Qorti tal-Appell (Superjuri) fil-kawża fl-ismijiet "Hugh P Zammit għan-nom u in

<sup>11</sup> 2153. "L-azzjoni għall-ħlas tal-ħsarat mhux ikkaġunati b'reat taqa' bi preskrizzjoni bl-egħluq ta' sentejn."

rappreżentanza tal-kumpanija Galdes & Mamo Ltd u din in rappreżentanza tal-kumpanija assikuratriċi estera Royal International Insurance Holdings Ltd vs John Mifsud u George Mifsud"<sup>12</sup> fejn ġie ritenut hekk:

"...I-eċċeazzjoni tal-preskrizzjoni bażata fuq l-Artikolu 2153 tal-Kodiċi Civili certament mhix applikabbli għall-kaz odjern. Dan ghaliex l-azzjoni tas-socjetà appellata, kif magħmula fil-konfront ta' l-assigurat tagħha, cioé l-appellant, mhix bażata fuq riżarciment ta' danni akwiljani jew delittwali. Invece, l-azzjoni odjerna hija bażata fuq in-nuqqas ta' osservanza ta' l-obbligi kuntrattwali assunti mill-appellant ai termini tal-polza ta' l-assigurazzjoni in kwistjoni. Fi kliem iehor dan il-każ jitratta dwar riżarciment ta' danni kuntrattwali li evidentement l-eċċeazzjoni eccepita a bazi ta' l-Artikolu 2153 tal-Kodici Civli mhix applikabbli għaliha."

Hija invece applikabbli l-preskrizzjoni kwinkwennali ai termini tal-Artikolu 2156(f)<sup>13</sup>. Din il-Qorti tagħmel riferenza għad-deċiżjoni mogħtija minn din il-Qorti diversament preseduta fil-kawża "Cutalex Tourist Company Ltd vs Pamela Rose Wathen pen et"<sup>14</sup>, fejn ġie ritenut hekk:

"Illi huwa magħruf li l-artikolu 2156(f) jgħodd għal żewġ għamliet ta' azzjoniet li jitkellmu dwar krediti: dawk dwar krediti ewlenin jew prinċipali (fejn is-somma mitluba hija l-ħlas tal-obbligazzjoni nnifisha) jew krediti aċċessorji mitluba fis-sura ta' somma flus (fejn l-obbligazzjoni ewlenija tkun rabta kuntrattwali ta' xort oħra)"<sup>15</sup>.

<sup>12</sup> Hugh P Zammit noe vs John Mifsud et, App. Superjuri, 01.04.2005

<sup>13</sup> 2156. "L-azzjonijiet hawn taħt imsemmija jaqgħu bi preskrizzjoni bl-egħluq ta' ħames snin:...f) l-azzjonijiet għall-ħlas ta' kull kreditu ieħor li ġej minn operazzjonijiet kummerċjali jew minn ħwejjeg oħra, meta l-kreditu ma jkun jaqa', skont din il-liġi jew liġijiet oħra, taħt preskrizzjoni aqsar, jew ma jkun jirriżulta minn att pubbliku;"

<sup>14</sup> Cutalex Tourist Company Ltd vs Pamela Rose Wathen pen et, 05.05.2011, Prim' Awla, JRM

<sup>15</sup> Giovanni Mifsud vs Giuseppe Pullicino, 19.10.1954 Prim' Awla, VCC (Kollez. Vol: XXXVIII.ii.588)

Issa fil-każ odjern, is-soċjetà rikorrenti ħallset l-ammont ta' €12,049.46 fit-28 ta' Frar 2011 u interpellat lil Mario u Carmel Seguna għall-ħlas permezz ta' ittra uffiċjali datata 24 ta' Novembru 2011. Sussegwentement fetħet din il-kawża fl-20 ta' April 2012.

It-terminu ta' ħames snin certament li ma bediex jiddekorri qabel ma sar il-ħlas da parti tas-soċjetà assikuratriċi (fit-28 ta' Frar 2011) għalhekk l-eccezzjoni qegħda tigi michuda.

**L-eċċezzjoni preliminari ta' Carmel Seguna li l-azzjoni hija preskritta fil-konfront tiegħu ai termini tal-artikoli 2153 u 2156 tal-Kodiċi Ċivili:**

Din il-Qorti mhux ser tqis din l-eċċezzjoni ladarba qed jiġi deċiż li Carmel Seguna mhux il-leġittimu kontradittur.

Għar-rigward tal-mertu tal-kawza, il-Qorti tqis illi s-soċjetà rikorrenti intavolat din l-azzjoni biex jiġi dikjarat li d-danni li hija soffriet meta kellha thallas l-ammont ta' €12,049.46 lil Alfred u Theresa Mallia (kif kellha l-obbligu li tagħmel ai termini tal-Artikolu 10 tal-Kap 104 tal-Liġijiet ta' Malta) kien riżultat tal-fatt li ma gewx osservati t-termini u l-kundizzonijiet tal-polza assikurattiva bin-numru 39364513CBB436.

Skont ma jidher mill-polza tal-assikurazzjoni li kienet tkopri l-vettura CBB436, kien hemm il-kundizzjoni li din ma tistax tintuża għal skopijiet ta' tlielaq. Fil-klawsola numru 13 taħt "Exceptions to this Policy" fuq paġna 6 tal-polza, hemm stipulat hekk:

*"any liability arising as a result of the Motor Vehicle being used for racing, pace-making, reliability trial or speed testing, or use for any purpose in connection with the motor trade".*

Minkejja din il-kundizzjoni, l-intimat Mario Seguna ippermetta lil Carmel Seguna u lil Kevin Debono isuqu l-vettura armata bil- "cage bars" waqt tiġrija taż-żwiemel. Fix-xieħda tiegħu in

kontro-eżami<sup>16</sup> Mario Seguna spjega li l-vettura kellha gaġġa fuq wara.

*"Kellha l-gaġġa għaż-żwiemel. Lil Gasan ma kontx infurmajthom li l-karozza kont żidtilha din il-gaġġa. Il-ġagga tintuża għat-tiġrijet taż-żwiemel. Dakinhar tal-inċident kien qed isuqha Carmel."*

Jidher għalhekk ampjament pruvat li l-intimat Mario Seguna kiser il-kundizzjoniet kuntrattwali li kellu mas-soċjetà rikorrenti meta ippermetta li l-vettura tinstaq għal skopijiet ta' tlielaq taż-żwiemel. Is-soċjetà rikorrenti soffriet danni fl-ammont ta' €12,049.46 minħabba li Mario Seguna naqas li josserva l-obbligi tiegħu naxxenti mill-kuntratt ta' assikurazzjoni li kellu magħha.

Għal dawn ir-ragunijiet din il-Qorti taqta' u tiddeciedi billi tilqa' t-talbiet tas-soċjetà rikorrenti fil-konfront biss ta' Mario Seguna:

- (1) Tichad l-eccezzjoni ta' preskrizzjoni imressqa minn Mario Seguna;
- (2) Tiddikjara illi bl-egħmil tiegħu Mario Seguna ma osservax it-termini u l-kundizzjonijiet tal-polza assikurattiva bin-numru 39364513CBB436 maħruġa mis-soċjetà rikorrenti fir-rigward tal-vettura bin-numru ta' registrazzjoni CBB436 proprjetà tal-intimat Mario Seguna;
- (3) Tillikwida d-danni sofferti minnha fl-ammont ta' €12,049.46 (tnax-il elf u disgha u erbghin u sitta u erbghin centezmu);
- (4) Tikkundanna lil Mario Seguna iħallas is-somma hekk likwidata.

Bl-ispejjeż, inkluži dawk tal-ittra uffiċjali tal-24 ta' Novembru 2011, u dak tal-mandat ta' sekwestru pprezentat kontestwalment mar-rikors maħluf, u bl-imġħaxijiet mill-24 ta'

---

<sup>16</sup> Xieħda ta' Mario Seguna tas-17.10.2013, fol 59-60

Novembru 2011 sal-ġurnata tal-pagament effettiv, kontra  
Mario Seguna.

IMHALLEF

DEP/REG